



QORTI CIVILI PRIM' AWLA

ONOR. IMHALLEF
LINO FARRUGIA SACCO

Seduta tad-19 ta' Novembru, 2013

Citazzjoni Numru. 740/2003

Mario Micallef
vs

Philip Caruana u b'digriet tas-17 ta' Novembru, 2003
Omnibus Pool interveniet fil-kawza *in statu et terminis*

II-Qorti,

A. CITAZZJONI:

Rat ic-citazzjoni tar-rikorrent li permezz tagħha ippremetta:

Illi fl-24 ta' Ottubru 2001, filwaqt illi l-imsemmi konvenut Philip Caruana kien qiegħed jsuq ix-charabanc tieghu numru tar-registrazzjoni EBY531 gewwa *National Road, Blata L-Bajda*, b'imperizja, negligenza u nuqqas ta' osservanza tar-regolamenti tat-traffiku, baqa' diehel fil-mutur tal-marka *Peugeot* bin-numru tar-registrazzjoni HAW039, proprjeta` ta' l-attur u misjuqa minnu kawza danni u ingurji gravi lill-istess attur.

Illi bhala konsegwenza ta' l-imsemmi kollizjoni u oltre danni materjali u diretti sofferti mill-attur fl-imsemmi mutur tieghu, l-attur korra serjament fl-istess incident u sofra disabilita` permanenti kif gie debitament stabilit fic-certifikat anness mac-citazzjoni mahrug mill-kirurgu Anthony Bernard.

Illi ghalhekk minhabba l-incident stradali fuq imsemmi, l-istess attur sofra u qiegħed isofri u sejjer ikompli jsorri danni ingenti.

Illi għal dan l-incident u għad-danni konsegwenzjali sofferti mill-attur huwa responsabbli l-istess konvenut billi l-istess konvenut kien qiegħed isuq bi traskuragni, imperizija u nuqqas ta' osservanza tar-regolamenti tat-traffiku.

Billi interpellat jagħmel tajjeb għad-danni minnu kawzati, il-konvenut baqa' inadempjenti.

L-attur talab lill-Qorti:

1. tiddikjara lill-konvenut unikament responsabbli ghall-incident ossija kollizjoni tal-24 ta' Ottubru, 2001 gewwa *National Road*, Blata l-Bajda, fuq imsemmija, u għad-danni kollha konsegwenzjali sofferti mill-attur.
2. tillikwida dawn id-danni sofferti mill-attur, previa okkorrendo bl-opera ta' periti u esperti nominandi.
3. tikkundanna lill-konvenut sabiex ihallas lill-attur, in linea ta' danni, dik is-somma li tigi hekk likwidata minn dina l-Qorti.

Bl-ispejjeż, komprizi dawk ta' l-ittra ufficjali tad-29 ta' Ottubru, 2002, dawk ta' l-ittra ufficjali prezentata kontestwalment skond id-dispozizzjonijiet tal-Kapitolu 104 tal-Ligijiet ta' Malta, dawk tal-konsulti u spejjes extra-gudizzjarji kontrattati mill-attur mal-konsulent legali tieghu ammontanti għal Lm57.50c, u bl-imghax legali minn dik id-data li tigi appozitament stabilita minn din il-Qorti fis-sentenza tagħha sad-data tal-pagament effettiv kontra l-konvenut li gie ngunt għas-sabizzjoni.

Rat id-dikjarazzjoni, il-lista tax-xhieda u d-dokumenti ezebiti mill-attur.

Rat ir-road accident report a fol 5 et tal-process u l-medical report ta' Mr. Bernard a fol 9 tal-process.

Rat id-dokumenti minn "C" sa "O" esebiti mill-attur a fol 18 sa 34.

Rat l-atti kollha tal-kawza.

Semghet lix-xhieda bil-gurament.

Semghet l-abili difensuri.

Ikkunsidrat

Rat li l-konvenut gie debitament notifikat kif jirrizulta minn fol 14 u 16 tal-process.

Rat ir-rikors ta' l-14 ta' Novembru, 2003 ta' l-Omnibus Pool biex tintervjeni *in statu et terminis*, liema rikors gie degretat fis-17 ta' Novembru, 2013 billi ntlaqghet it-talba.

B. PROVI:

Rat li fis-26 ta' Novembru, 2003 gew nominati Dr. Simon Micallef Stafrace u Mr. Charles Grixti.

Rat in-nota ta' rilievi ta' l-intervenut fil-kawza Omnibus Pool a fol 43 fejn espona li:

1. L-ewwel talba ta' l-attur għandha tkun michuda *stante* li l-incident awtomobilistiku in kwistjoni gara htija ta' l-attur stess.

2. It-tieni talba għalhekk għandha tkun respinta billi ma hemmx danni x'jigu likwidati favur l-attur.

3. Isegwi li anke t-tielet talba għandha tkun rigettata billi ma hemmx lok għal kundanna tal-konvenut ghall-hlas ta' danni lill-attur.

Kopja Informali ta' Sentenza

Rat il-lista tax-xhieda u d-dokumenti prezentati minn Omnibus Pool.

Rat ir-rapport ta' Mr. Charles Grixti li fih ikkonkluda:

"Mario Micallef sofra ksur tal-klavikula tal-lemin li ma ghaqditx meta giet trattata b'mod konservattiv izda għaqdet wara operazzjoni li saritlu f'Marzu, 2003. Huwa rkupra tajjeb fil-muviment ta' l-ispalla u b'kunfidenza jista' jerga' lura ghax-xogħol li kien jagħmel. Ta' min wieħed jikkonsidra l-fatt li l-pjanca u l-viti jridu jitneħħew f'operazzjoni ohra.

Jien nistma d-dizabilita` li sofra Micallef b'kagħun ta' l-incident li kellu fl-24 ta' Ottubru, 2001 ta' 3%."

Rat li fit-23 ta' Gunju, 2004 l-attur talab in-nomina ta' periti perizjuri, u li b'digriet tad-9 ta' Gunju 2005, gew nominati ttobba kirurgi Mr. Frederick Zammit Maempel u Mr. Massimo Abela.

Rat ir-rapport ta' Mr. Frederick Zammit Maempel u Mr. Massimo Abela fejn semmew:

Kumment: Ahna ezaminajna lis-Sur Micallef hamsin xahar wara l-incident. Micallef kiser għadma fil-qrib ta' lis-spalla leminija, li kien jehtigilha operazzjoni biex għaqdet. L-ghadma fieqet sewwa, u fil-prezent baqa' prominenza zghira, li parti minnha tigi mill-pjanca. Baqa' wkoll nuqqas ckejken fil-moviment ta' spaltu leminija, li hu rifless fil-muskolu *infraspinatus* li jidher kemmxejn mixrub. Dan għandu effett avversarju zghir fuq il-funzjoni tad-driegħ li mhux probabbli li jitjieb 'l quddiem. Fil-fehma tagħna, is-Sur Mario Micallef garrab dizabilita` permanenti stimata ta' 2% (tnejn fil-mija) bhala rizultat ta' l-incident ta' Ottubru 2001."

Rat ir-rapport tal-Perit Legali Dr. Simon Micallef Stafrace li fih issemmha fl-ahhar parti tieghu:

"10. Dwar il-modalita` ta' l-incident, l-attur spjega:

Jiena wasalt hdejn il-mina tal-Bombi izda ma għaddejtx minn taht il-mina izda għaddejt mill-karreggjata ta' max-xelug tal-mina, cioe` l-karreggjata tan-nofs. Din il-

karreggjata hija wiesgha hafna. Kont migbud lejn il-gemb xellugi ta' dik il-karreggjata. Jiena skorrejt il-mina f'dik il-posizzjoni u hekk kif skorrejtha, smajt il-hoss ta' magna u rajt id-dawl ta' vettura ohra gejja warajja. Kif dawwart wicci lejn il-lemin rajt il-gemb ta' xarabank hdejja. Ix-xarabank kienet qed tagħfas fuqi. Jiena thassibt, harist 'I quddiem u ergajt harist mal-gemb. Kif harist (it-tieni darba) I-istaffa tax-xarabank kienet ezatt hdejja u x-xarabank tatni daqqa fuq il-*handle-bar* – tal-lemin tal-mutur u bagħqet tagħfas mieghi.

Hekk kif gara hekk jiena tlift il-kontroll tal-mutur u waqajt kwazi immedjatamente.

11. Din il-versjoni ahharija tal-attur tippostula l-problema semplici ta' spazju. Jigifieri waqt li huwa kien qed isuq fil-karreggjata in kwistjoni u ghaddha ma' genb il-mina u beda jiskorri l-mina, l-attur jghid li sema hoss ta' magna. Allura għandna identifikazzjoni ta' fejn beda l-incident (mhux l-impatt izda kellna bidu ta' movement ta' vetturi javvicinaw lil xulxin). Wara sar impatt mal-istaffa tax-xarabank.

12. Hemm għalhekk diskrepanza importanti fil-versjonjonijiet tal-partijiet. Waqt li l-attur jghid li kien qed isuq fil-karreggjata tan-nofs (ghalkemm aktar lejn ix-xellug tal-karreggjata) u ntlaqat mix-xarabank waqt li dan kien qed jghaddi bejnu u l-mina; il-konvenut jaqbel li qabez lill-mutur izda li l-mutur kien fuq il-karreggjata tax-xellug u kien il-mutur li qaleb il-lane u dahal fih.

13. L-iskizz tal-pulizija, ghalkemm huwa wiehed approximattiv hafna jikkonferma l-*finishing position* tal-vetturi bix-xarabank kwazi mitluq kompletament mill-mina u l-mutur mal-parti ta' quddiem lemin tax-xarabank.

14. Il-konkluzjoni ta' din il-perizja tirrivolvi madwar id-distanza li hemm bejn il-mina u l-karreggjata ta' ma' genbha fuq ix-xellug. Xarabank jinsaq fuq din il-karreggjata certament tiehu spazju kbir. Tiehu spazju tali li jista' jingħad li x-xarabank kwazi kwazi jimla l-karreggjata b'mod shih. Dan ifisser li ma tantx ihall spazju għal vetturi ohra fl-istess karreggjata. Dan irid jigi

ezaminat ukoll fil-kuntest ta' sewwieq li jkun qed jara dak kollu li qed jigri quddiemu.

15. Issa, r-regolamenti tal-proper *look out* huma cara daqs kristall u ssir referenza hawnhekk ghal kuncett ta' proper *look out* kif elaborat ahjar fis-sentenza tal-Qrati Inglizi **Newhaus ND vs Bastion Insurance Co. Ltd** (1968) fejn gie ritenut li:

"Keeping a proper look out, means more than looking straight ahead, it includes awareness of what is happening in one's immediate vicinity. A motorist shall have a view of the whole road from side to side and in the case of a road passing through a built up area, of the pavements on the side of the road as well."

16. Ghalhekk fid-dinamika ta' dan l-incident irid jigi ezaminat jekk il-konvenut zammx a proper *look out* fis-sens jekk kienx aware ta' dak kollu li qed jigri madwaru. Tenut kont tal-fatt li l-konvenut kien qed isuq fuq karreggjata dritt u li kellu l-intenzjoni li jibda sejjer dritt, jidher li l-proper *look out* tieghu kien tajjeb. Infatti, huwa stess jiddikjara li l-mutur misjuq mill-attur rah, pero` dan kien fuq ix-xellug tieghu, fuq il-karreggjata tax-xellug u hu kien qed jaqbez dan il-mutur. Dan ifisser li l-konvenut kien aware tal-presenza ta' l-attur.

17. Dwar is-sewqan ta' l-attur hemm elementi li huma skoncernanti. L-ewwelnett il-pozizzjoni minnu mistqarra fuq il-karreggjata tan-nofs izda aktar lejn ix-xellug ta' l-istess karreggjata mhix certament posizzjoni adegwata ghal-lokalita'. Sewwieq ta' mutur għandu kull dritt li jkun f'karreggjata shiha u m'ghandux ipoggi lilu nnifsu ma' genb ta' l-istess karreggjata aktar u aktar meta għandek karreggjata li ser tibqa tiehu fi dritt. Hawn jigi l-kwezit: seta' l-incident sehh kif gie spjegat mill-attur ossia li waqt li kien għajnejha l-minnha sema l-hoss ta' magna, hares warajh, rega hares lejn il-lemin u ra x-xarabank tagħfas fuqu u ftit wara tlaqat mill-istaffa? Naturalment l-affarijiet setghu grāw kif spjega l-attur izda ma jidhirx li l-fatti tal-fatt jistgħu jwasslu għal din il-konkluzjoni tenut kont ta' fattur

wiehed importanti – il-wisgha bejn l-arkata tal-Bombi u l-karregjata fuq ix-xellug ta' l-istess arkata.

18. Hija ghalhekk l-umli fehma ta' l-esponenti li ghal dan l-incident kien jahti unikament l-attur minhabba nuqqas ta' *lane discipline*."

D. KUNSIDERAZZJONIJIET:

L-attur irrileva li mill-provi prodotti kien pacifiku bejn il-kontendenti li l-attur kien qiegħed isuq quddiem il-konvenut u li għalhekk min qiegħed jsuq wara vettura ohra għandu vizwali ferm aktar tal-vettura quddiemu milli vice-versa. Jirrizulta li l-incident sehh fid-direzzjoni tal-Hamrun meta wieħed jaqbez Bieb il-Bombi u l-impatt bejn il-vetturi kien fuq il-genb tax-xellug tax-xarabank tal-konvenut. Leone Schembri jsemmi li ra l-incident isir meta kien bil-qiegħda f'tal-linja sejjjer ghax-xogħol u ried jinzel fl-istage tal-Bombi ghax jahdem il-Bombi mal-kenniesa. Hu kien gej mill-Hamrun fir-rotta lejn il-Belt u nizel mix-xaraban bank fejn l-istage tal-flyover u kif nizel ra l-incident isehħ. Semma li dawn it-tnejn kienu gejjin mill-Belt u t-tnejn ghaddew ma' gemb il-mina. Il-Qorti tosserva pero` li l-imsemmi xhud stqarr li l-mutur kien fuq in-naha tad-driver u mhux fuq in-naha ta' l-istaffa, izda fuq dan l-aspett Schembri ma jaqbilx maz-zewg kontendenti u anqas mal-iskizz. Biss semma li l-incident hu ma rahx.

Fin-nota tieghu l-attur għamel referenza estensiva għal dak li xehed. L-attur issottometta:

"Illi l-kumplament tax-xhieda tal-konvenut ma hiex cara.

B' mod partikolari:

(a) Huwa m' huiex cert fejn ezatt sehh l-incident, cioe' kienx skorra jew le il-mina tal-bombi.

(b) Il-verzjoni tal-konvenut tħinvolvi illi f' certu punt huwa qabel lill-mutur (b' nofs tul ta' xarabank) izda għal xi raguni, il-mutur accellera biex rega avanza (relativament ghax-xarabank) u wasal sal-istaffa tax-xarabank. Distanza verament ta' ftit piedi, izda ftit piedi f' temp ta' ftit sekondi u kalkolat bejn zewg vetturi, it-tnejn mixjin.

(c) Il-konvenut ma jispjegax kif ra lill-mutur tal-esponent tinkonvergi fuq ix-xarabank tieghu.”

L-attur approva jattakka l-kredibilita` tal-konvenut u jghid: Illi l-Qrati tagħna spiss kienu konfrontanti bil-materja ta’ verzjonijiet konfliggenti. Anzi gie ripetutament affermat fil-gurisprudenza tagħna illi, *f'kaz ta' konfliettwalita` l-Qorti trid tadopera aktar attenzjoni biex proprju taccerta ruhha jekk xi wahda miz-zewg verzjonijiet possibbli għandhiex teskludi lill-ohra, anke fuq l-bilanc tal-probabilitajiet, tal-preponderanza u tal-verosimiljanza tal-provi*¹. Il-gurisprudenza tafferma bhala l-principju gwida il-massima *onus probandi incumbit ei qui dicit non ei qui negat*. Biss fil-gurisprudenza gie ripetutament ritenut illi “*f'sitwazzjoni ta' kredibilita` u apprezzament ta' provi l-kriterju distintiv ma huwiex jekk il-gudikant assolutament jemminx l-ispjegazzjoni izda jekk dik l-ispjegazzjoni hijiex verosimili. Huwa imbagħad pacifikament akkolt illi f'kaz ta' kuntrast bejn zewg versjonijiet "mhux kwalunkwe tip ta' konfliett għandu jħalli lill-Qorti f'dak l-istat ta' perplexita` li minhabba fih ma tkunx tista' tiddeciedi b'kuxjenza kwjeta u jkollha taqa' fuq ir-regola ta' 'in dubio pro reo*²”.

In effett allura dak generalment iwassal biex jiqties illi għandu jkun l-attur illi jiprova l-fatti allegati minnu fil-kawza proposta minnu³. Biss il-prova rikjestà mill-istess attur huwa dak ta’ certezza moralli f’ mohh il-gudikant illi hija l-effett ta’ bilanc ta’ prova⁴.

Isostni li l-Qorti għandha bizzejjed certezza morali li jwasslu ghall-konvencement li l-verzjoni mogħtija minnu fil-kawza li tistħoqq illi tigi emnuta u dik tal-konveut tigi mwarrba ghaliex il-verzjoni tieghu taqbel perfettament mal-ftit fatt illi irrizultaw oggettivament f'din il-kawza,

¹ Middle Sea Insurance v Sammut – Appell Civili Inferjuri (26/03/2004)

² Grech vs NMJ CO. LIMITED Appell Civili Inferjuri (14/01/2004) u Bugeja v Meilak 30/10/2003 Qorti Civili Prim' Awla

³ Qorti Civili Prim' Awla – Giordimaina vs Rizzo (28 ta' April 2004)

⁴ Appell Civili Inferjuri – Spiteri vs Spiteri (17/07/2004).

tikkonforma perfettament mal-konfigurazzjoni tat-triq fejn sehh l-incident u ghaliex hija kompatabqli mal-kondotta naturali ta' sewwieqa ta' vetturi tal-ghamla involuti fl-incident, cioe' mutur illi ma jhajjar xejn lis-sewwieq tieghu li jsuq ghal gewwa l-gemb ta' xarabank ftit pulzieri l-boghod minnu u xarabank, illi jista jinganna lis-sewwieq tieghu dwar il-wisa vera tieghu, partikolarment il-gemb xellugi f'liwja lejn ix-xellug."

Issa huwa principju ben rikonoxxut mill-Qrati tagħna, kif gie ribatut anke fil-kawza fl-ismijiet **Lawrence sive Lolly Mifsud vs Josephine Cacciattolo**⁵:

"li rapport peritali jikkostitwixxi prova u bhala tali jista' jigi skartat mill-Qorti. Dan pero` mhux leggerment jew kapriccjosament imma biss jekk tirrizulta raguni valida mill-atti. Bhala regola hu ormai stabilit anke fil-gurisprudenza illi l-Qorti ma kellhiex tiskarta u twarrab opinjoni ta' perit tekniku minnha nominat ghaliex dik, kif inghad, ir-relazzjoni peritali tikkostitwixxi element ta' prova importanti jekk mhux determinanti li kelli jiforma l-gudizzju tal-gudikant⁶."

Infatti gie ritenut mill-Qorti tal-Appell f'**Benjamin Camilleri nomine vs Charles Debattista nomine**⁷:

"f'ċirkostanzi bhal dawn ikun pruzuntuz ghall-gudikant illi jiddipartixxi bla raguni verament valida mir-relazzjoni peritali. Dana mhux biss ghax ma kellux il-mezzi għad-disposizzjoni tieghu biex serenement jinoltra ruhu fl-aspetti teknici tal-meritu, imma wkoll ghaliex necessarjament tkun tonqsu dik il-konoxxenza mehtiega biex, b' mod kritiku, jasal għal konvinciment divers minn dak li jkunu waslu għaliex l-eserti minnu nominati;"

Il-konvenut fix-xhieda tieghu għamilha cara li lill-mutur huwa rah mill-istaffa vicin hafna tax-xarabank wara li sema' mara passiggiera tħajjeb. Triq Sant'Anna għandha tlett karreggjati u li kif wieħed joqrob l-islipway

⁵ Prim' Awla tal-Qorti Civili, 19 ta' Novembru 2012, deciza minn Onor. Imhallef Lino Farrugia Sacco.

⁶ **Camilleri Benjamin Noe vs Debattista Charles Noe**, Qorti tal-Appell Civili Superjuri, 9 ta' Frar 2001, deciza minn S.T.O. Joseph Said Pullicino, Onor. Carmel A. Agius, Onor. Joseph D. Camilleri.

⁷ Ibid.

lejn I-Imsida it-tielet karreggjata iddur lejn I-Imsida waqt li dik tan-nofs u dik ta' mas-centre *strip* ikomplu miexjin lejn Blata I-Bajda. Huwa minnu li f'dan il-punt it-triq tissejjah National Road. L-incident sehh f'National Road u mhux fi Triq Sant'Anna.

Il-parti li ma tmurx lejn I-Msida tkompli sejra dritt fid-direzzjoni tal-Hamrun, u li hemm spazju bizzejed biex vetturi li jkunu miixin fuq il-karreggjata tax-xellug ikomplu għaddejjin fid-direzzjoni tal-Hamrun, bhal ma kellu I-intenzjoni li jagħmel I-attur. L-attur zvija fuq il-karreggjata fuq in-naha tal-lemin tieghu, u għalhekk I-ispażju gie wieħed ristrett u saret il-kollizjoni.

Għalhekk il-Qorti taqbel mal-Perit Legali li I-kawza prossima ta' I-incident *de quo* kienet in-nuqqas ta' *lane discipline* da parti ta' I-attur. Il-Qorti thoss li huwa veru li I-konvenut qabez lill-mutur izda I-mutur ma kienx fuq I-istess karreggjata li kienet fiha x-xarabank izda fil-karreggjata fuq in-naha tax-xellug u ciee` dik ta' hdejn il-bankina. Kien il-mutur li qaleb il-karreggjata u dahal fix-xarabank.

Gibb fil-ktieb tieghu *Trial of Motor Car Accident Cases [sezzjoni 101]* jittratta dwar id-dover ta' *lane discipline*, fejn jingħad li:

"it is not enough to sound the horn or give some other signal; it is also necessary that such warning be given at the proper time and place. The signal should be given so that it will serve its purpose;"

Interessanti dak li gie osservat fin-nota ta' I-osservazzjonijiet ta' I-intervenuta fil-kawza:

“Dan I-iskizz juri illi wara li sehh I-incident, il-mutur kien jinstab vicin hafna tax-xarabank li kien f'posizzjoni dritta.

Dana jindika illi x-xarabank ma gibidx lejn il-mutur; anzi, juri illi qabel ma’ sehh I-impatt mal-mutur, kien tant avvicina x-xarabank illi anke wara I-impatt dan baqa’ fil-vicinanza tieghu;”

Fil-kawza fl-ismijiet **Raymond Pace et vs Antoine Bartolo et⁸**, il-Qorti ta' l-Appell ikkonfermat is-sentenza tal-Ewwel Qorti fejn inghad illi:

“regola kardinali ta’ *lane discipline* hija dik li fil-passagg minn *lane ghall-iehor*, is-sewwieq m’ghandux jikkaguna *inconvenience or danger to the other vehicle*. Din l-ewwel Qorti fakkret ukoll illi l-Highway Code, fl-Artikolu 76, tissenjala s-segwenti: *Before changing direction reduce speed and keep a watch on the traffic behind you by glancing in your mirror,*”

Bl-istess mod, l-Artikolu 79 ta’ l-imsemmi Kodici tavza li: “*when changing direction, you must invariably signal your intention to turn well in advance and make sure it is safe to do so by looking in your mirror,*”

E. KONKLUZJONIJIET:

Illi ghalhekk il-Qorti thoss li b’ebda mod ma għandha certezza morali biex issib it-talba ta’ l-attur bhala gustifikata u tichadha.

Spejjez hlief dawk ta’ l-intervenut fil-kawza kontra l-attur (dwar spejjez u l-intervenut fil-kawza ara sentenza tal-Prim’Awla – LFS - Rikors Nru: 1077/09FS deciza fid-29 ta’ Ottubru, 2010 fl-ismijiet **Azzopardi Alex vs Ellul Anna**).

< Sentenza Finali >

-----TMIEM-----

⁸ 25 ta’ Settembru 2006, App. Civ. Nru. 884/1991/1, deciza minn S.T.O. Prim Imhallef Vincent De Gaetano, Onor. Imhallef Anton Depasquale, Onor. Imhallef Albert J Magri.